

---

Təhsil Nazirliyi və Azərbaycan Dövlət Neft Şirkətinin dəstəyi, Qafqaz Universiteti, Azərbaycan Dövlət Neft Akademiyası, Bakı Dövlət Universiteti, M.V.Lomonosov adına Moskva Dövlət Universitetinin Bakı filialı və digər qurumların təşkilatçılığı ilə keçirilən konfransda yerli mütəxəssislərlə yanaşı ABŞ, Kanada, Türkiyə, Rusiya, Norveç, İsveçrə, İngiltərə, Gürcüstan, Almaniya və digər ölkələrdən neft-kimya mütəxəssisləri də iştirak edirlər.

Beynəlxalq konfransda neft-kimya sənayesinin perspektiv inkişafını yeni layihələrin həyata keçirilməsi, müasir kimya texnologiyalarının öyrənilməsi və tətbiq edilməsi məsələləri ətrafında müzakirələr aparılacaqdır.

Tədbirdə neft kimyasının nəzəri və praktik məsələləri, fiziki və analitik kimyanın aktual problemləri, kimya sahəsində müasir elmi tədqiqatlar, ekoloji təmiz, zərərsiz, kimyəvi-innovativ texnologiyalar və digər aktual məsələlərlə bağlı çıxış və məruzələri dinlənəcək, diskussiyalar təşkil olunacaqdır.

Beş gün davam edəcək beynəlxalq konfransın açılış mərasimində təhsil naziri Misir Mərdanov çıxış edərək bildirib ki, bu tədbir xaricdən gələn nüfuzlu alimlərlə Azərbaycanda bu sahədə çalışan mütəxəssislər arasında əlaqələrin yaranmasına, birgə tədqiqat işlərinin aparılmasına imkan verəcək. Konfransda dünyanın 12 ölkəsindən 100-dək mütəxəssisin iştirak etdiyini söyləyən nazir Azərbaycan elminin inkişafı baxımından konfransın əhəmiyyəti barədə fikirlərini bildirib. Təhsil naziri, həmçinin bu konfransın kimya elminin və kimya mühəndisliyinin inkişafına çox böyük töhfə verəcəyini nəzərə çatdırıb.

Daha sonra çıxış edən Bakı Dövlət Universitetinin rektoru Abel Məhərrəmov, Azərbaycan Dövlət Neft Akademiyasının rektoru Siyavuş Qarayev, Qafqaz Universitetinin rektoru Əhməd Saniç, Azərbaycan Milli Elmlər Akademiyasının müxbir üzvü Vəqif Abbasov, Bakı Ali Neft Məktəbinin rektoru Elmar Qasimov, ARDNŞ-in vitse-prezidenti Xoşbəxt Yusifzadə, "Azərikimya" İstehsalat Birliyinin rəhbəri Muxtar Babayev və başqaları bildiriblər ki, bu konfransın keçirilməsi Azərbaycanın həm bugünkü tərəqqisi, həm də gələcəkdə sənaye potensialının inkişafı üçün vacib əhəmiyyət kəsb edir.